



Sempliċiment

Popolarità?

San Ġorġ Martri f'għajdut il-Maltin u l-Ghawdxin

Christopher Bonnici  
B.A.(Hons); M.A.

Matul is-sena liturġika, Ommna l-Knisja Mqaddsa, kif xieraq tfakkar bosta “festi” ta’ Kristu, Ommna Marija, San Ġuzepp, l-Appostli, il-Martri, l-Angli u bosta qaddisin oħra, bit-tama li aħna, l-insara li bħalissa qed interrqu l-vjaġġ taġġna fuq din l-art, ikollna lil min nimitaw. Il-kelma festi poġġejtha fil-virgoletti għaliex din il-kelma drajna nużawha f’sens wiesa’, għax hemm diversi gradi ta’ festi, fosthom is-solennità u t-tifkira, bis-solennità tkun l-akbar mod kif il-knisja tiċcelebra dik il-festa partikolari. Imma lil hinn mil-liturġija, hemm bosta “festi” li huma tal-istess grad, u f’pajjiżna kisbu popolarità ikbar minn oħrajn. M’iniex se nsemmi l-festi tal-Milied u l-Ghid għax tiġi ovvja, imma kemm hawn min, lil hinn miż-Żurrieq u ż-Żejtun, illi ma jafx li d-data tal-25 ta’ Novembru hija t-tifkira ta’ Santa Katarina? Kemm hawn min, lil hinn minn Hal Qormi u r-Rabat Ghawdex, illi ma jafx li d-data tat-23 t’April hija Jum San Ġorġ? Differenza minn xi postijiet partikolari, illi mingħajr ma nsemmihom halli ma nweġġa’ lil hadd, issib min lanqas jaf meta hija l-festa tiegħu, aħseb u ara kemm jiċcelebraha jew hija popolari f’imkejjen imbiegħda! Din il-popolarità madwar il-qaddis taġġna wasslet sabiex jinbnew tradizzjonijiet u għajdut mill-antenati taġġna, tradizzjonijiet u għajdut li saru idjomi u qwiel, uħud minnhom b’tifsira li tista’ titwemmen għax generalment jiġri hekk. Kos, l-antenati taġġna qatt ma marru f’universitajiet, imma ggradwaw mill-università tal-hajja; qatt ma studjaw



*Il-Kappella ta’ San Ġorġ Martri fil-Wardija.*

ikompli f’pagna 108

għal għalliema imma laħqu l-aqwa għalliema li għadna niftakru x'kienu jemmnu, tant illi dawn il-qaddisin popolari aktar minn oħrajn intgħaġnu intrinsikament mal-hajja kulturali u folkloristika Maltija. F'dawn il-ftit paragrafi se nelenka xi għajdut illi forsi m'għadux popolari daqskemm kien, għax naturalment iż-żmien inessi u jbidde, imma lkoll juruna kemm San Ġorġ huwa marbut mal-folklor u t-twemmin tagħna l-Maltin.

### It-23 t'April

M'iniex se nistaqsi lill-Qriema fiex tfakkarhom dik il-ġurnata... nahseb bosta minnhom diġà kkalkulaw meta se jaħbat it-23 t'April 2016 halli jibbukkjaw il-leave, għalkemm se jaħbat is-Sibt. Hafna mill-għajdut fuq San Ġorġ huwa marbut ma' dan il-jum partikolari, naturalment għax dan huwa l-jum li fiħ ikun iċcelebrat universalment u mhux fl-aħħar Hadd ta' Ġunju. Tajjeb ukoll li nżommu f'moħħna li għalkemm il-kult ta' San Ġorġ huwa mifrux ma' Malta u Ghawdex kollha, bosta mill-għajdut huwa marbut mal-lokalitajiet ta' Hal Qormi f'Malta u r-Rabat t'Ghawdex.

### Qriema u Żebbuġin

Bħala dilettant tal-festi nara rabta bejn kif jiccelebraw il-Qriema u z-Żebbuġin. It-tnejn jagħmlu festi kbar lill-qaddisin patruni tagħhom, it-tnejn għandhom knisja gojjell fl-arkitettura, it-tnejn huma marbuta maċ-ċelebrazzjonijiet tal-Ġimgha Mqaddsa, u nistgħu nkomplu sejrin hekk. Ta' min insemmu li meta wiehed jikkompeti fuq l-istess livell, dejjem jiltaqa' ma' xi tip ta' rivalità. Jekk naraw dak li hemm illum bejn il-Qriema Ġorġjani u dawk Bastjanizi, nistgħu niġmnu kemm qabel twaqqfet il-parroċċa Bastjaniza, il-Qriema u z-Żebbuġin kienu mqabbdin flimkien. Illum differenti hafna. Biss, biss, il-lirika tal-innu popolari "Fjur ta' Martri" hija tal-poeta nazzjonali Żebbuġi Dun Karm Psaila u f'Jum il-Festa Titulari, fi hrug il-purċissjoni, Ġorġi Tagħna jsib banda Żebbuġija tilqgħu, il-Banda "12th May". Rivalità oħra fejn tidhol il-festa Ġorġjana niltaqgħu magħha fir-Rabat, Ghawdex bil-kompetizzjoni bejn tal-Istilla u tal-Iljun. Xhieda ta' din ir-rivalità nsibu l-għajdut illi sa minn ċkuniti, għalkemm mingħajr l-ebda rabta ma' Hal Qormi, kont nisma': *Viva San Filep la x-xitan irid hekk!* Jingħad illi kull meta xi Żebbuġin kienu jaqbd u xi wiehed Qormi, kienu jsawtuh sakemm jgħid "Viva San Filep". It-tradizzjoni tgħid illi darba niżżlu wiehed go bir tant kemm ma riedx ipaxxihom, u dan il-Ġorġjan, imsejken, kien biss meta heddeh li jtilqu l-habel u jhalluh imut mgħarraq illi kkuntentahom, imma xorta mal-frazi *Viva San Filep zied la x-xitan irid hekk*. Muscat Azzopardi, fil-ktieb *Kif Ngħiduha* (1975) jiśhaq illi l-Qriema kienu jagħmlu l-istess haġa li z-Żebbuġin sakemm jgħidu *Viva San Ġorġ!*

## L-Ewwel Passa tal-Gamien

Ma rridx illi taħsbu li se nidhol f'xi polemika, imma se nithaddet dwar l-istorja. San Ġorġ, mingħajr qatt ma kkampanja favur jew kontra sab postu wkoll fil-passa tal-gamien tar-rebbieġha. Wiehed minn dawn il-proverbji jgħid *San Ġorġ imsaħħab kullimkien bil-gamien u s-summien*. Għalkemm il-gamien u s-summien illum narawhom inqas, qabel kien jgħaddi sħab miksi bil-gamien. Madankollu, għaliex iddaħhal San Ġorġ? Hemm festi ta' qaddisin ohra viċin it-23 t'April, madankollu missirijietna ma' San Ġorġ intrabtu biex mal-jum tiegħu jorbtu l-kaċċa tal-gamien. Mhux hekk biss, imma f'dak iż-żmien kienu jistennew l-ewwel passa tal-gamien: *f'San Ġorġ l-ewwel passa tal-gamien*. B'kollox huma tlieta l-festi li magħhom intrabtet il-passa tal-gamien. Minbarra l-ewwel passa f'San Ġorġ, it-tieni passa tkun mistennija qrib it-3 ta' Mejju li taħbat il-festa ta' Santu Kruċ, filwaqt illi t-tielet passa hija mistennija għall-ħabta tat-12 ta' Mejju, il-festa ta' San Filippu t'Agira. Imma x'inhì din il-popolarità f'għajdut il-Maltin u l-Ghawdxin madwar dan il-qaddis tagħna?

## Ix-Xita

San Ġorġ huwa marbut ukoll mal-maltemp u x-xita. Il-folklorista Patri Manwel Magri fil-ktieb *Xi Jgħid il-Malti* jitkellem dwar il-proverbju *ix-Xita ta' San Ġorġ meġhuda*. Dan juri li x-xita nhar San Ġorġ b'xi mod jew iehor dejjem trid tagħmel. Din ix-xita, missirijietna kienu jifirhu biha, għax b'hekk il-bdiewa ma kinux jużaw l-ilma tal-bir sabiex ixarrbu l-qiegħa. Il-festa ta' San Ġorġ mhijiex l-unika festa li hi marbuta mal-maltemp. Fost l-ohrajn, insibu l-festa ta' Santa Katarina nhar il-25 ta' Novembru u dik tal-Immakulata Kuncizzjoni li huma magħrufa bhala l-istilel tal-maltemp. Festa ohra li hemm min jgħid illi hija stilla tal-maltemp, ironikament hija l-festa ta' Sant'Antnin ta' Padova li tiġi fit-13 ta' Ġunju. Għedt ironikament għax hija stramba li fit-13 ta' Ġunju jagħmel il-maltemp. Hawn min jgħid illi stilla tal-maltemp mhux bilfors hija stilla tax-xita, għax il-maltemp jista' jagħmel anke b'riħ qawwi. Żgur illi għas-sajjieda, riħ qawwi joħloq iktar problemi mix-xita għax minbarra li joħloq skumdità fuq il-baħar jew biex il-laneċ jittrakkaw mal-moll, joħloq anke periklu bil-mewġ kultant għoli. Ir-referenza ta' dawn il-qaddisin mal-maltemp turi li San Ġorġ u l-qaddisin illi semmejna huma sempliciment qaddisin popolari fit-tradizzjoni?

## San Ġorġ tal-Ward u s-Silla

Dan huwa proverbju popolari speċjalment f'inhawi fejn il-biedja għadha popolari. Dan jingħad għaliex kull xitla tibda taħseb għall-ward fir-rebbieġha, bejn wiehed u iehor fiż-żmien li fih tiġi ċcelebrata l-festa liturgika ta' San Ġorġ. Nafu wkoll illi

s-silla li tkun inżerghet f' Marzu, tinhasad għall-habta tal-festa liturgika ta' San Ġorġ. Dan il-qawl wassal għall-holqien ta' proverbju ieħor *Ix-xita f' San Mark, nar fl-art*. Il-festa ta' San Mark l-Evangelista, li kien dixxiplu ta' San Pietru, l-ewwel kap viżibbli tal-Knisja, taħbat nhar il-25 t'April, jumejn wara l-festa Ġorġjana. Mela hawnhekk għandna żewġ hsibijiet kuntrastanti: ċerti bdiewa jieħdu gost bix-xita ta' dan iż-żmien għax issaqquhom il-prodotti u timlielhom il-bir bl-ilma, imma fl-istess waqt, dawk il-bdiewa li f'dan iż-żmien ikunu bdew jippreparaw biex jaħsdu s-silla, żgur illi x-xita ma tagħmlilhomx ġid. Quddiem dan kollu nerga' nqajjem il-mistoqsija: għaliex din il-popolarità kollha fit-tradizzjoni ta' pajjiżna madwar il-patron tagħna?

*San Ġorġ tal-ward u s-silla* ġieli tawluh aktar, kultant anke b'mod f'tit ċiniku u bi f'tit rivalità mal-Hamruniżi. Il-fama tal-Qriema hija li huma "irġiel sa nofsinhar"... lill-mara nħobb ngħidilha li raġel aħjar minn mara go Ħal Qormi għax għall-inqas biċ-ċertifikat li sa nofsinhar kollox sew. Insomma, ċajt apparti! Tafu iktar minni li ladarba kienu jbakkr u biex jaħmu l-hobż matul il-lejl halli fil-ġħodu jkun lest, wara l-ikla ta' nofsinhar, b'dik id-daqxejn tazza (jew flixkun) inbid, kienu jimteddu halli jirkupraw f'tit saħħithom għal-lejl ta' hidma li jkun jridu jiffaċċjaw. Kien Ġużè Cassar Pullicino fil-ktieb *This Malta* li stqarr li hareġ dan l-għajdut dwar il-Qriema. Madankollu, l-għannejja kienu jħobbu jkantaw ukoll:


San Ġorġ tal-ward w is-silla,  
San Gejtanu tad-dullieġħ.  
San Ġorġ dejjem fis-sakra,  
u San Gejtanu jidħak bih.

Dan jixhed li n-natura f' San Ġorġ (23 t'April) tagħtina l-ward u s-silla filwaqt illi fi żmien San Gejtanu (7 t'Awwissu) tagħtina d-dullieġħ. Barra minn hekk, il-Qriema, f'din it-taqbala assoċjati ma' San Ġorġ, kienu jkun dejjem fis-sakra peress li kienu jħobbu dik il-"belgħa" nbid, filwaqt li l-Hamruniżi ta' San Gejtanu qed jiddieħku bil-Qriema minhabba dan il-fatt. Dan huwa għajdut biss illi jixhed il-popolarità ta' San Ġorġ, din id-darba mlaqqa' wkoll ma' San Gejtanu?

## Tmiem

Hemm iktar element folkloristiku li nixtieq nittratta dwar il-maħhub Ġorġi Tagħna, anke l-importanza ta' Ġorġi Tagħna fil-letteratura... min jaf, forsi jekk Alla jrid is-sena d-dieħla. Intrabatt biss ma' dawn sabiex inkun nista' nitkellem f'tit fuq kull wiehed. Qabel nagħlaq, madankollu nixtieq li nipprova nwieġeb xi f'tit il-mistoqsijiet illi għamilt matul dan l-artiklu. Il-popolarità tal-qaddis hija kkonfermata minhabba d-devozzjoni li dahlet f' pajjiżna fi Żmien il-Bizantini, u għalhekk ara kemm ilha





*Il-Kappella ta' San Ġorġ Megalomartri, Birzebbuġa*

preżenti. Biss, biss, l-eqdem binja Kristjana viċin Ghar Dalam f' Birzebbuġa hija l-kappella medjevali ddedikata lil San Ġorġ! Fi Żmien l-Gharab, minkejja li fl-istudju Ġilbertu kien sab 836 familja Musulmana minn 1,119, juri li kien għad fadal komunità ċkejna ta' Maltin illi baqgħu jipprattikaw it-twemmin Nisrani. B'hekk, aktarx illi San Ġorġ, għalkemm b'mod sottili, baqa' mogħti l-ġieh u l-qima, aktar u aktar meta l-Musulmani jweggħu wkoll lil Ġorġi Tagħna. Barra minn hekk, tnejn mill-eqdem parroċċi li harġu oħrajn minnhom huma ddedikati lill-Megalomartri tal-Kappadoċja. Nishaq... harġu bosta parroċċi minnhom u mhux huma harġu minn parroċċi oħra, u għalhekk huma parroċċi matrici, bl-ulied ta' parroċċi oħra jridu jiftaħru li b'hekk għandhom demm Ġorġjan ibaqbaq fil-vini tagħhom. Barra minn hekk, lil hinn minn kull polemika li huwa jew kien qaddis u m'għadux, jew kien, tnehha u reġa' sar, qisu sett purtieri li ddendilhom biss meta jidhirlek - huwa qaddis li kien, għadu u jibqa' relevanti, mhux biss għal min jemmen fil-fidi, imma anke għal min jemmen fl-għaqda bejn l-aħwa: il-Knisja tal-Orjent u tal-Oċcident. San Ġorġ huwa qaddis li fih naraw mezz ta' għaqda. Dawn huma biss ftit mir-raġunijiet għaliex naħseb illi San Ġorġ mhux biss frott il-popolarità li daħal fil-kultura Maltija, imma sforz id-devozzjoni u l-imħabba li għandu f'pajjiżna. Qabel nagħlaq nixtieq il-festa t-tajba lill-Qriema kollha, fosthom lil marti Marouska, illi San Ġorġ huwa l-mimmi t'għajnejha, kif ukoll lil dawk kollha li bihsiebhom jiġu u jgawdu l-festa kbira magħna, festa kbira għax magħmula mill-Ġorġjani b'qalb Ġorġjana. **Viva l-Belt Pinto li qalbha titwaxxhad dejjem mal-Patron tagħha San Ġorġ Martri!**

#### Referenzi:

[www.kappellimaltin.com](http://www.kappellimaltin.com)    [www.biedjamalta.webs.com](http://www.biedjamalta.webs.com)    [www.aboutmalta.com](http://www.aboutmalta.com)  
[www.schoolnet.gov.mt](http://www.schoolnet.gov.mt)    [www.sangorg.wordpress.com](http://www.sangorg.wordpress.com)    [www.sanpietru.wordpress.com](http://www.sanpietru.wordpress.com)  
 Galea Victor J, *Qwiel u Qaddisin*, Calypso Island Publications, 1999